

अररिया में सेना के बनाए बेली ब्रिज पर यातायात चालू : मंत्री

पटना | हिन्दुस्तान ब्यूरो

पथ निर्माण मंत्री नंदकिशोर यादव ने सोमवार को वहां कहा कि सीमांचल में बाढ़ से क्षतिग्रस्त अररिया में 'बेली ब्रिज' पर यातायात चालू हो गया है। इसका निर्माण सेना ने किया है। इसके अलावा अररिया में और 3 तथा पूर्णिया और किशनगंज में 1-1 बेली ब्रिज का निर्माण कराया जाएगा।

श्री यादव ने कहा कि पथों में अतिरिक्त आवश्यकता के मद्देनजर अतिरिक्त पुलों का निर्माण बिहार राज्य पुल निर्माण निगम द्वारा कराया जाएगा। विभाग ने युद्ध स्तर पर क्षतिग्रस्त पथों एवं पुलों के पुनरस्थापना का कार्य प्रारंभ कर दिया है। वर्षा और नदियों में उफान के कारण पथ निर्माण विभाग के अंतर्गत 203 स्थानों पर सड़कों पर पानी चढ़ा, जिससे पथ क्षतिग्रस्त हुए। इनमें 95 प्रतिशत सड़कों के कटान को भर कर आवागमन चालू कर दिया गया है। राज्य पुल निर्माण निगम द्वारा निर्माणाधीन सात बड़ी संरचनाओं को गहरी क्षति पहुंची है। श्री यादव ने बताया कि अतिरिक्त पुलों का निर्माण त्वरित गति से किये जाने की आवश्यकता के मद्देनजर विभागीय अधिकारियों को निर्देश दिया गया है कि वे



युद्ध स्तर पर काम शुरू

- पथ का निर्माण कार्य छठ बाद शुरू व मार्च, 2018 के पूर्व पूरा होगा
- पूर्णिया और किशनगंज में 1-1 बेली ब्रिज का निर्माण कराया जाएगा

संयुक्त रूप से कार्य स्थल का निरीक्षण कर विस्तृत योजना प्रतिवेदन भेजें। विभाग और पुल निर्माण निगम के अभियंताओं द्वारा कटाव की संयुक्त जांच हो रही है। जहां-जहां अतिरिक्त पुल की जरूरत होगी वहां डीपीआर बनाकर छठ के बाद निर्माण कार्य प्रारंभ कर दिया जाएगा। क्षतिग्रस्त सड़कों का निर्माण कार्य भी छठ के बाद प्रारंभ कर मार्च 2018 से पहले पूरा कर लिया जायेगा।